



Intervista lil
missieri
Emmanuel
Zammit dwar
ix-xoghol tieghu
ta' restawratur

Żejtuni fi Knejjes Għawdxin

Tikteb: Massabielle Zammit

Missieri ilu jahdem ta' restawratur fuq il-pittura għal bosta snin. Dejjem nafu jiġri minn knisja għal ohra u minn kunvent għal iehor kemm f' Malta kif ukoll f' Għawdex.

Naf li qed taħdem fil-Knisja Bażilika ta' Marija Bambina ġewwa x-Xagħra Għawdex. Tista' tghidilna xi haġa dwar ix-xoghol li wettaqt?

Ilni midhla tal-parroċċa tax-Xagħra għal dawn l-ahhar tmien snin. Wara li hdimt f' bosta parroċċi u kunventi ġewwa Għawdex kien imiss issa l-parroċċa tax-Xagħra. Kont avviċinat mill-Arċipriet Mons. Dun Karm Refalo u l-kapitlu tal-istess bażilika fejn iddiskutejna l-proġett ta' restawr li kellu jibda. Kien proġett ambizzjuż u anke xi ftit iebes. Bdejt bir-restawr tal-kuppletti u n-navi. Bdejna biex fuq l-altari ta' taht in-navi naghluq peress li kull navi fuq kull altar kienet miftuħa beraħ bi speċi ta' tieqa kbira nofs tond li kienet twassal min-naha għal ohra. Minflok hloqna hames twieqi żgħar li taw dehra aktar eleganti fl-arkitettura tal-knisja. Bdejna biż-żebgħa tal-ġebbla u l-induratura bid-deheb tal-iskultura kollha u r-restawr ta' kull kuppletta. Iġifieri r-restawr tal-pittura li tpittret direttament fuq il-ġebbla b'teknika taż-żejt mill-pittur Taljan Virgilio Monti fis-snin 20 tas-seklu l-iehor. Għal sitt snin shah jien kont inkarigat mir-restawr kollu tal-pittura li barra l-kuppletti kienet tinvolvi wkoll erba' pendententi ta' taht kull koppla. Il-pittura tal-kuppletti tan-naha tal-lemin għandhom suġġetti konnessi ma' kull altar li jinsab fuqu. Dawn huma ddedikati lil San Mauriziu Martri, lill-Madonna tal-Karmnu u San Publiju. Tax-xellug huma ddedikati lil San Lawrenz, lill-Madonna tad-Dawl u lil San Pawl. Fuq il-pendententi hemm impittra qaddisin konnessi ma' kull altar. Ix-xoghol li sar kemm minni u kemm minn ohrajn bħall-induratur u ż-żebbiegħ intlaqa' tajjeb hafna. Bit-thabrik tal-arċipriet, il-kleru u l-ġenerożita' tal-poplu tax-Xagħra dan kollu seta' jsir.

*Kien proġett
ambizzjuż u
anke xi ftit
iebes.*

Fil-preżent għaddej minn fażi ohra ta' restawr; dak tal-koppla l-kbira. Wara li nġhalqet bdejna bir-restawr li għadu għaddej sal-lum. Sar tindif u konservazzjoni tal-pittura li tpittret mill-istess pittur Taljan Virgilio Monti fl-1927. Dan il-pittur hadem f' bosta knejjes madwar l-Italja kollha fosthom fil-Bażilika tal-

Buon Consil ġewwa Genezzano. Fix-xogħol tiegħu fix-Xagħra wera l-kapaċita` tiegħu fl-esekuzzjoni tad-disinn u kemm fl-armonija tal-kuluri`li holoq. Timmeraviljak il-kobor tal-figuri li esegwixxa. Qed isir ukoll restawr iehor fit-tambur tal-koppla li jikkonsisti f`tindif u tiswija tal-iskultura u anke induratura bid-deheb. Il-pittura li żzejjen din il-koppla maestuża tirrappreżenta l-inkurunazzjoni tal-Verġni Marija mit-Trinita` Qaddisa. Tispikka l-figura tal-Madonna li b` libsa bajda twila mdawra b`kori t`angli u profeti jiffiguraw it-Testiment il-qadim u dak ġdid flimkien ma` figuri ohra li għandhom konnessjoni mal-Madonna bħal San Ġużepp, San Ġwann il-Battista, Santa Anna u San Ġwakkin.

Barra dan li semmejt wettaqt xi xogħol iehor ta' restawr barra minn restawr fuq il-pittura?

Iva wettaqt, pero' ma rridx ninsa nsemmi r-restawr li għamilt fuq it-titular tat-twelid tal-Bambina. Kwadru b` valur artistiku kbir, li għadna sal-lum ma nafux min hadem din l-opra hekk kbira. Barra r-restawr li diġa` semmejt, t` interess għalina ż-Żwieten huwa li fil-bażilika tax-Xagħra tinstab statwa verament sabiha u artistika tal-Madonna tar-Rużarju xogħol ta' Żejtuni bħalna, l-iskultur Xandru Farrugia. Din l-istatwa li rrestawrajtha jien, hi maħduma fl-injam. Wara r-restawr li sar fuqha ġie deċiż li titpoġġa f`niċċa fis-sagristija halli titgawda matul is-sena kollha. Statwa ohra tar-Rużarju li wkoll irrestawrajtha jien u tinsab f`niċċa fil-knisja, hi differenti minn dik ta' qabilha għax barra l-Madonna bil-Bambin, insibu wkoll il-figuri ta' San Duminku ha jilqa' l-kuruna tar-Rużarju u n-naħa l-ohra l-figura ta' San Mikiel l-Arkanglu. Din giet maħduma ġewwa Marsilia.

Barra l-Knisja tax-Xagħra wettaqt bosta xogħlijiet ohra ta' restawr f`Għawdex fosthom fil-Katidral iddedikat lill-Assunta ġewwa r-Rabat fejn fuq medda ta' snin irrestawrajt il-pittura tas-saqaf kollu tal-istess katidral, xogħol maħdum bit-teknika mhux komuni mill-pittur Ganni Vella. Barra dan għamilt ir-restawr komplet tal-kappella tas-Sagrament fejn il-kuppletta u l-pendenti huma xogħol il-pittur Filippo Venuti. Kif ukoll it-tindif ta' restawr ta' bosta inkwadri tal-altari xogħlijiet mill-isbah li harġu mill-pinzellati ta' Mikiel Busuttil, Gużepi Hyzler u ohrajn. Ma rridx ninsa nsemmi l-inkwadri titulari li ġejt imqabbad nagħmel restawr fuqhom bħal dak tal-knisja l-qadima ta' Ghajnsielem li jirrapreżenta lill-Madonna ta' Loretu, xogħol li hareġ minn idejn l-artist Żejtuni Mikiel Busuttil. Dak tas-Sannat xogħol mill-isbah ta' Stefano Erardi li jirrapreżenta lil Santa Margerita V.M u xejn inqas dak tal-Ghasri, xogħol il-pittur Lazzaro Pisani li jirrapreżenta t-twaqqif tal-Ewkaristija. Ma dawn inżid bosta opri ohra bħal statwi u kurċifissi maħdumin fl-injam.

Qed ngħid dan kollu biex nuri li ahna ż-Żwieten kapaċi li nagħmlu mhux isem għalina biss imma li bix-xogħol u bl-arti tagħna nkabbru isem ir-raħal tagħna...iż-Żejtun. Nawgura l-Festa t-Tajba lil kulhadd.

... Qed ngħid dan kollu biex nuri li ahna ż-Żwieten kapaċi li nagħmlu mhux isem għalina biss imma li bix-xogħol u bl-arti tagħna nkabbru isem ir-raħal tagħna

